

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavāryo me sannidhattāṃ sadā hṛdi ||*

|| śrīdehalīśastutiḥ ||

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīdehalīśastutiḥ ॥

śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||

vikramya yena vijitāni jaganti bhūmnā
viśvasya yaṃ paramakāraṇamāmananti |
viśrāṇayan praṇayināṃ vividhān pumarthān
goptā sa me bhavatu gopapurādhirājaḥ || 1 ||

dehalīyadhīśvara tavedṛśamīśvaratvaṃ
tuṣṭūsatāṃ diśati gadgadikānubandham |
vācālayatyatha ca mām kvacana kṣapāyāṃ
kṣāntena dāntakavimukhyavimardanena || 2 ||

tvaccakravaddrutamanehasi ghūrṇamāne
nimnonnatakramanidarśitanemivṛttāḥ |
ārādhya gopanagare kṛpayoditaṃ tvāṃ
svārājyamagryamalabhanta surāsurendrāḥ || 3 ||

ākālpapuṣpasubhagonnatabāhuśākhāḥ
pāde sadā paripacelīmasatphalastvam |
paṇṇātataṣṭṛśi mṛkaṇḍutapovane'smin
chāyānilīnabhuvano'si tamālaśākhī || 4 ||

cakrasya daityadanujādiṣu vāmabhāvaṃ
śaṅkhasya cāśritajaneṣvapi dakṣiṇatvam |
vyaktaṃ pradarśayasī gopapurādhirāja
vyatyasya nūnamanayoḥ karasamprayogam || 5 ||

dīpena kenacidaśītarucā niśīthe
snehopapannapariśuddhaguṇārpitena |
dahrāvakāśanibidaṃ dadṛśurbhavantaṃ
svādhyāyayoganayanāḥ śucayaḥ kavīndrāḥ || 6 ||

kāsārapūrvakavimukhyavimardajanmā
paṇṇātatekṣusubhagasya raso bahuste |

tvatpādapadmamadhuni tvadananyabhogye
nūnaṃ samāśrayati nūtanaśarkarātvam ॥ 7 ॥

vairocaneḥ sadasi vāmanabhūmikāvān
vikrāntitāṇḍavarasena vijṛmbhamāṇaḥ |
cakre bhavān makarakuṇḍalakarṇapāśaḥ
śyāmaikameghabharitāmiva saptalokīm ॥ 8 ॥

citraṃ na tat triṣu mitāni padeṣu yat te
viśvānyamūni bhuvanāni viśaṅkaṭeṣu |
bhaktaiḥ samaṃ kvacidasau bhavanaikadeśe
māti sma mūrtiramitā tadihādbhutaṃ naḥ ॥ 9 ॥

bhaktapriya tvayi tathā parivardhamāne
muktāvitānavitatistava pūrvamāsīt |
hārāvaliḥ paramatho raśanākalāpaḥ
tārāgaṇastadanu mauktikanūpuraśrīḥ ॥ 10 ॥

bhikṣocitaṃ prakāṭayan prathamāśramaṃ tvaṃ
kṛṣṇājinaṃ yavanikāṃ kṛtavān priyāyāḥ |
vyaktākṛtestava samīkṣya bhujāntare tāṃ
tvāmeva gopanagarīśa janā vidustvām ॥ 11 ॥

satkurvatāṃ tava padaṃ caturānanatvaṃ
pādodakaṃ ca śirasā vahatāṃ śivatvam |
ekatra vikramaṇakarmani tad dvayaṃ te
dehalyadhīśa yugapat prathitaṃ pṛthivyām ॥ 12 ॥

bhaktoparodhasaha pādasarojataste
mandākinī vigaḷitā makarandadhārā |
sadyastrivargamapavargamapi kṣarantī
puṇyā babhūva puraśāsanamaulimālā ॥ 13 ॥

vikrāntiketupaṭikā padavāhinī te
nyañcantlyupaiti natajīvita śiṃśumāram |
auttānapādimaṃṛtāṃśumaśītabhānuṃ
hemācalaṃ paśupatiṃ himavantamurvīm ॥ 14 ॥

vedhaḥ kamaṇḍalujalairvihitārcanaṃ te
pādāmbujaṃ pratidinaṃ pratipadyamānā |

stotrapriya tripathagādisaridvarāṇām
paṇṇā babhūva bhuvane bahumānapātram || 15 ||

svacchandavikramasamunnamitādamuṣmāt
srotastrayaṃ yadabhavat tava pāda padmāt |
vetālabhūtasarasāmapadiśya vācaṃ
prāyeṇa tat prasavabhūmimavāpa bhūyaḥ || 16 ||

krīdāpareṇa bhavatā vihitoparodhān
ārādhakānanuparodhamudañcayiṣyan |
tāmreṇa pādanakhareṇa tadā'ṇḍamadhye
ghaṇṭāpathaṃ kamapi nūnamavartayastvam || 17 ||

kāmāvile'pi karuṇārṇavabindurekaḥ
kṣiptaḥ svakelitarasā tava dehalīśa |
tatsantaterubhayathā vitatiṃ bhajantyaḥ
saṃsāradāvadhanam śamayatyāśeṣam || 18 ||

nīḍodarānnipatitasya śukārbhakasya
trāṇena nātha viharanniva sārvaabhaumaḥ |
ādāya gopanagarādhīpate svayaṃ mām
krīdādayāvvyatikareṇa kṛtārthaya tvam || 19 ||

līlāśakuntamiva mām svapadopalabdhyai
svairam kṣipan duritapañjarato guṇastham |
tattādṛśam kamapi gopapurīvihārin
santoṣamullalaya sāgarasambhavāyāḥ || 20 ||

vātūlakalpavṛjinaprabhavairmadīyām
vaiyākulīm viśayasindhutaraṅgabhaṅgaiḥ |
dāsopamardasaha durnirasām tvadanyaiḥ
anvīkṣya gāḍhamanukampitumarhasi tvam || 21 ||

enasvinīmiti sadā mayi jāyamānām
dehalīyadhīśa dṛśado'pi vilāpayantīm |
nāthe samagraśakane tvayi jāgarūke
kiṃ te saheta karuṇā karuṇāmavasthām || 22 ||

ātmonnatim paranikaṛṣamapīha vāñchan
nimne vimohajaladhau nipatāmi bhūyaḥ |

tanmāmudañcaya tavonnatapādadaghaṇaṃ
dehal̥yadhīśa guṇitena dayāguṇena ॥ 23 ॥

akṣīṇakalmaṣaraso'pi tavānṛśaṃsyāt
lakṣmīsamakṣamapi vijñāpayāmyabhītaḥ |
bhaktopamardarasika svayamalpabuddheḥ
yanmanyase mama hitaṃ tadupādadhīhāḥ ॥ 24 ॥

manye dayārdrahr̥dayena mahādhanam me
dattaṃ tvayedamanapāyamakiñcanatvam |
yena stanandhayamiva svahitānabhijñam
nyāsīkaroṣi nijapādasaroruhe mām ॥ 25 ॥

durvāratīvraduritaprativāvadūkaiḥ
audāryavadbhiraṇaghasmitadarśanīyaiḥ |
dehal̥yadhīśvara dayābharitairapāṅgaiḥ
vācam vinā'pi vadasīva mayi prasādam ॥ 26 ॥

ayamanavamasūktairādibhaktairiyathāvat
viśaditanijatattvo viśvamavyādabhavyāt |
rathacaraṇanirūdhavyañjanānāṃ janānāṃ
duritamathanalīlādohalī dehalīśaḥ ॥ 27 ॥

iyamavitathavarṇā varṇanīyasvabhāvāt
viditanigamasīmnā veṅkaṭeśena gītā |
bhavamarubhuvi tṛṣṇālobhaparyākulānāṃ
diśatu phalamabhīṣṭam dehalīśastutirnaḥ ॥ 28 ॥

॥ iti śrīdehalīśastutih samāptā ॥

kavitārkikasīmhāya kalyāṇaguṇaśāline |
śrīmate veṅkaṭeśāya vedāntagurave namaḥ ॥